

قرآنی نظریہ سلطنت

اس کے مقدمات اور اس کی روح

از پروفیسر ہارون خان شروانی ایم اے ڈاکٹر، ابراہن لاسٹاز جامعہ عثمانیہ
ترجمہ جناب لوی سعید الحق صاحب دی بی۔ اے (علیگ)

پانچ سال سے زیادہ مدت گزری کہ میں نے اپنے ایک مضمون میں جس کا عنوان ”معلم ایسا کیج
میدان میں فکر مشرقی کا مقام“ تھا، اس تصور سلطنت کے مطالعہ کی ابتدا کی جو مسلمانوں میں پایا جاتا
ہے میں نے اس مضمون میں دوسرے مشرقی مفکرین کے ساتھ نظام الملک طوسی اور ابن
کابھی مختصر ذکر کیا گیا تھا۔ اس کے بعد میں نے الماوردی اور صاحب قابوس نامہ اور نظام
الملک طوسی جیسے مختلف مصنفین کے افکار پر تنقیدی تبصرے کئے جو رسالہ ”اسلامک کلچر“ میں وقتاً
وقتاً شائع ہوتے رہے ہیں۔ اسی زمانہ میں مجھ کو اپنے رفقاء شعبہ تاریخ جامعہ عثمانیہ کی معیت میں اسلامی
فلسفہ سیاست کی تاریخ کا ایک مفصل خاکہ بنانے کا موقع ملا جو اس کے آغاز عہد سے لیکر موجودہ
لامرکزی رجحانات کے زمانہ تک کی پوری تاریخ پر حاوی ہے۔ یہ خاکہ ان لوگوں کی رہنمائی کے
لیے بنایا گیا ہے جو تاریخ سیاسیات اسلامی پر اس عظیم الشان تالیف کا کام اپنے ہاتھ میں لیں گے
جسے طیار کرنے کا حکم جامعہ عثمانیہ نے دیا ہے۔

موضوع کی اہمیت | جب انسان اس مسئلہ سے تعلق رکھنے والے مختلف النوع مباحث کا غلط لہر کرتا
ہے تو اس کے دل پر ان سیدھی سادھی صداقتوں کا بڑا گہرا اثر ہوتا ہے جن سے سیاسیات کا

ایک زبردست دریا پھوٹ نکلا، قرونوں اور صدیوں کے دوران میں دشت جبل اور نیشاپور
 فراز سے گذرنا اور ہزار ہا شکلوں میں ڈھلتا رہا، مگر اپنی ظاہری صورت میں زمین کے جزائی
 یا عارضی تشکلات کے مطابق بدلتے رہنے کے باوجود اس کی جوہری خصوصیات وہی کی وہی
 رہیں جو پہلے تھیں۔ اس مسئلہ پر جتنا زیادہ غور کیا جائے یہ احساس اتنا ہی زیادہ مستحکم ہوتا جاتا
 ہے کہ ادھر ادھر سے مختلف مصنفین کے خیالات کو جمع کر لینا لا حاصل ہے، جیت تک کہ سب سے پہلے
 ان کے اہل مبادی کا سراغ نہ لگایا جائے جو قرآن میں بیان ہوئے ہیں۔ اول تو جو موضوع
 بحث ایک ایسی سوسائٹی ہو جیسی کہ قدیم عربوں کی تھی اور ایک ایسی کتاب ہو جیسا کہ قرآن
 ہے، تو سیاسی تصورات کو ان دوسرے تصورات سے جدا کرنا بہت مشکل ہے جنہوں نے ایک
 وقت میں عرب کو دنیا کا سب سے زیادہ ترقی یافتہ ملک بنا دیا کیونکہ سیاسی اور غیر سیاسی احوال
 کی یہ نازک امتیازات تو بہر حال جدید زمانہ ہی کی پیداوار ہیں۔ صدیوں پہلے جو لوگ دنیا میں
 بستے تھے وہ ان سے آشنا نہ تھے۔ پھر یہ بھی نہ بھولنا چاہئے کہ ضبط اور تنظیم جو امکانی آزادی
 حاصل کرنے کے واحد ذرائع ہیں اور جن کو عام محاورہ میں "سیاست" کہا جاتا ہے، اگرچہ ایک
 سوسائٹی کی نفلح و بہبود میں ان کا بہت کچھ دخل ہے، مگر پھر بھی ایک قوم کی زندگی کے دوسرے
 عوامل سے قطع نظر کر کے صرف یہی دو چیزیں پورے پس منظر پر حاوی ہونے کے لئے کافی نہیں
 ہیں، اور جو تصویر اس طور سے بنے گی وہ غیر حقیقی و نامکمل ہوگی بہر حال جہاں تک قرآن مجید
 کے سیاسی پہلو کا تعلق ہے اس پر علم کی حد تک اس کو نمایاں کرنے کی اتنا کوئی باقاعدہ
 کوشش نہیں لگائی۔ یہاں ہم قرآن مجید کے اسی سیاسی پہلو کا جائزہ لینے کی کوشش کریں گے
 مگر چونکہ وقت کم ہے اس لیے ہم معلومات کے اس بڑے ماخذ کو ہاتھ بھی نہ لگا سکیں گے۔ جو
 حدیث کے ذخیرہ میں موجود ہے۔

مقدمات | بغیر اس کے کہ قرآنی سلطنت اور ان سیاسی نظاموں کے درمیان جو رسالت محمدی ^{صلی} کے زمانہ میں جزیرۃ العرب کے اطراف میں قائم تھے، کوئی ربط تجویز کرنے کی کوشش کی جائے اگر ہم ان کے متعلق بھی کچھ واقفیت بہم پہنچالیں، اور اس کے ساتھ عربوں کے بھی ان سیاسی حالات پر ایک نظر ڈالیں جو چھٹی صدی کے اختتام اور اس کے قریبی زمانہ میں تھے، تو یہ توضیح بیان کے لیے مفید ہوگا۔

اس زمانہ میں عرب کی شمالی سرحد پر دو طاقتور سلطنتیں تھیں، یعنی ایران اور Nova Roma یعنی بازنطینیہ۔ ایران نے مغربی اور وسطی ایشیا کی تہذیب پر گہرا اثر ڈالا تھا۔ اور مشرقی رومن امپائر قدیم یونان و روما کی بلا واسطہ جاسین تھی۔ ان دونوں بڑی سلطنتوں کے نظم اور ان کے ساتھ ساتھ قدیم عرب کے سیاسی حالات کے متعلق کچھ واقفیت بہم پہنچا لینا خالی از چسپی نہ ہوگا، اور بھی واقفیت ہم کو مثالوں اور مباحثات کے سمجھنے میں مدد دے گی، جن کی تینز کسی دوسرے ذریعہ سے ہونی مشکل ہے۔

ایران | ایران اپنی ایک مروجہ تاریخ رکھتا ہے جو یونان اور روم کی معلوم تاریخ سے سینکڑوں برس پہلے شروع ہوتی ہے، اور ابتدا ہی سے اس میں ایسی زبردست وحدت اور مرکزیت کی مثال ملتی ہے جس کا حاصل ہونا ایسے قدیم زمانہ میں مشکل معلوم ہوتا ہے۔ یہاں ایران کی صرف اسی حالت سے بحث کرنا کافی ہوگا جو چھٹی صدی عیسوی کے آخر زمانہ میں تھی، یعنی خسرو انوشیروان کے دور میں تمام قدیم آریہ قوموں کی طرح ایرانی بھی چار طبقوں میں منقسم تھے جن کے درمیان قطعی اور واضح امتیاز پایا جاتا تھا۔ ان میں سے تین اونچے طبقے، سب سے فرد تر چوتھے طبقے سے بالکل الگ تھے۔ اونچی ذات کے تین طبقے یہ تھے:-

۱۔ مذہبی پیشوا اور قضاة۔ یہ صرف قبیلہ منجی سے لئے جاتے تھے، اس لیے ان کو

مجی پت یا موبد کہا جاتا تھا۔

۲۔ اہل سیف ۔

۳۔ اہل قلم یا عمال حکومت ۔

چوتھا طبقہ اہل عرف اور مزاعین مشتمل تھا۔

شاہنشاہ کی ذات سیاسی وحدت اور نظم کا خارجی مظہر تھی، اور اس کو شاہنشاہ

اس لیے کہا جاتا تھا کہ وہ نہ صرف صوبہ داروں کا حاکم اعلیٰ تھا، بلکہ ان بادشاہوں پر بھی

اقتدار رکھتا تھا جو سلطنت کے دور دراز علاقوں پر فرمازواتھے، مثلاً عراق عرب میں حیرہ کا بادشاہ

امرا کے سب سے اونچے طبقے میں جن کا شمار ہوتا تھا وہ مرزبان اور پہلوی تھے۔ یہ لوگ ایران

اسپہید (سپہ سالار عظیم) اور اسپہید (سپہ سالار) کے عہدوں پر سرفراز ہوتے تھے، بڑی بڑی

جاگیریں ان کو ملتی تھیں جن کے محال تمام تر ان کی صیوں میں جاتے اور کوئی خاص فرض

ان سے متعلق نہ تھا یہ تو خاندانی امرا تھے۔ ان کے علاوہ ایک طبقہ سرکاری امرا کا بھی تھا اور

وہ بھی ملک کو لوٹنے میں کچھ کم نہ تھا۔ عام باشندے یا تو آزاد شہری تھے یا غلام کاشتکار جنہیں

کسی انعام یا معاوضہ کے بغیر مزارع یا شکر وں میں خدمت بجالانی پڑتی تھی۔ یہ لوگ بالکل

منقطع تھے اور دہقانوں یا زمینداروں کے مرتبہ تک بھی پہنچنے کی امید نہ کر سکتے تھے۔ کہو بخو

ان کو ناقابل عبور امتیازات نے دہقانوں سے جدا کر دیا تھا اور دہقان صرف ان کی محنتوں

سے فائدہ اٹھاتے تھے۔ دہقانوں سے اوپر پدگوش پن یعنی ذمہ داری ہوتے تھے جو سلطنت کے

کے چار بڑے اقطاع کے دیوانی اور فوجی زمام دار تھے۔ مقدسین کے اس پورے گروہ سے

بالتر شاہی مجلس وزیر اعلیٰ جو ہزار پت (وزیر اعظم) موبدان موبد (راج گرو) اور ہر بدلائش کہہ

لہ ان کی حیثیت سلطنت بخلیہ کے منصبداروں کی سی تھی جو مودہ زمانہ میں حیدرآباد میں بھی پائے جاتے ہیں۔

کا محافظ) دبیر پد (مینٹری) اور اصلی سپہ سالار) پر مشتمل تھی۔
 شاہنشاہ تمام نظم حکومت کا مرکز تھا۔ وہ بیک وقت قوم کا ظہور مجسم بھی تھا، مدار
 حکومت بھی تھا اور وضع بھی تھا جس سے تمام عزتوں اور حرمتوں کے چستے نکلنے تھے شاہزادوں اور
 کسی موقع پر وہ عوام کو اپنے درشن دکھاتا تھا، اور جب کبھی ایسا ہوتا تو بڑے جشن اور شان
 و شوکت کے ساتھ ہوتا۔ ملبوسات فاخرہ زیب تن ہوتے، نہایت بھاری تاج ایک طلائی
 زنجیر کے ساتھ چھت میں لٹکا ہوا ہوتا۔ سونے کے تخت پر شاہنشاہ جلوہ گر ہوتا۔ خا زاد ہ شاہی
 کے شاہزادے ایک بڑے مطلقاً مذہب سراپہ دے کو تمام کرکھڑے
 ہوتے اور پر وہ اس وقت تک پڑا رہتا جب تک کہ حاضرین کی خوش قسمتی
 سے وہ وقت نہ آجاتا جو شاہنشاہ کے دیدار سے ان کو سرفراز کرنے کے لیے منتخب کیا گیا ہو۔
 قدیم جماعتوں میں ارادی وضع قانون کا فقدان تھا۔ ابران بھی اس سے مستثنیٰ
 نہیں۔ تاہم جو تھوڑی بہت قانون سازی بھی ہوئی، اس کے لیے موبدوں کی جماعت کے
 منظوری حاصل کرنا ضروری تھا۔ یہ لوگ پرانے مزدی مذہب کے حاملان شریعت تھے اور قدیم
 نجی قبیلہ سے لیے جاتے تھے تعلیم کی خدمت بھی ان سے ملکہ شاید انہی سے متعلق تھی، اور یہی
 ان لوگوں پر جرماتے کرتے تھے جو خلاف ورزی قانون کے مرتکب ہوتے تھے۔ دین سے انحراف
 اور بناوٹ کی سزاموت تھی اور بسا اوقات انکھیں نکلنے، سولی پر چڑھانے، سنگ رکنے
 اور بھوکا مار دینے کے طریقے بھی استعمال کیے جاتے تھے۔ جب سیت کا ظہور ہوا، تو صلیب کے
 پستاروں کو خاص طور پر سلطنت کے غضب و انتقام کا ہون بنا لیا گیا۔ چونکہ یہ لوگ ایران
 کی ہمایہ اور دشمن سلطنت، بازر، تعلیم کے ساتھ قریب علاقہ رکھتے تھے اس لیے ان کے
 ساتھ نہایت سخت برتاؤ کیا جاتا تھا۔

ایرانی مجال | دوسری بڑی سلطنت یعنی بائزنطیم کے نظم و نسق کی طرف توجہ کرنے سے پہلے ان مجال کے متعلق بھی کچھ کہنا مناسب ہوگا جو قریب کے جزیرہ نما میں اسلام کے رونما ہونے سے پہلے ایران میں وصول کیے جاتے تھے، کیونکہ ان کا عکس دو خلافت میں نظر آتا ہے۔ ان میں سب سے مقدم زمین کا محصول تھا جس کا نام 'خراج' ہے۔ یہ زمین کی پیمائش اور پیداوار کے لحاظ سے ہر پرگنہ پر بحیثیت مجموعی عائد کیا جاتا، اور پھر عائد کردہ مقدار خراج کو پرگنہ کی آبادی پر مساویاً تقسیم کر دیا جاتا تھا۔ خراج کی مقدار کل پیداوار کا ۱/۳ سے ۱/۲ تک حصہ ہوتی تھی۔ دوسرا اہم محصول کرزیت (عربی، جزیرہ) تھا۔ یہ ایک مقررہ سالانہ محصول تھا جو باشندوں سے اس طرح وصول کیا جاتا تھا کہ جو جتنا زیادہ مالدار ہو وہ اتنا ہی زیادہ دے، اور اس کا بار زیادہ تر ان لوگوں پر عائد ہوتا تھا جو اراضی کے مالک نہ تھے یا نہ ہو سکتے تھے، مثلاً یہودی، عیسائی اور دوسرے باشندے جن کی عمر ۲۰، اور ۵۰ برس کے درمیان ہو۔ ان دو بڑے مجال کے علاوہ بادشاہ کی خدمت میں نذریں پیش کرنے کا بھی دستور تھا، خصوصاً سال اعتدال ربیع و خریفی کے تہواروں کے موقع پر۔

یہ امر قابل لحاظ ہے کہ پیغمبر اسلام علیہ الصلوٰۃ والسلام کی پیدائش ۵۷۰ء سے پہلے ان دونوں ممالک سلطنتوں کے تحت پر دو ایسے فرمانروا ممکن تھے جنہوں نے تاریخ میں نمایاں جگہ پائی ہے یعنی ایران میں خسرو انوشیروان اور بائزنطیم یا قسطنطنیہ میں جسٹین (۵۲۷ء - ۵۶۵ء) اب ہم موخر الذکر سلطنت کے نظم و نسق پر ایک نظر ڈالیں گے جس کے مقبوضات تھوڑے ہی عرصہ بعد اسلامی سلطنت کے علمبرداروں کی زد میں آ گئے۔

شرقی سلطنت روم | رسول اللہ صلی اللہ علیہ وسلم کی پیدائش سے پانچ ہی سال قبل جسٹین ۳۸ سال کی فرمانروائی کے بعد وفات پا چکا تھا۔ آنحضرت صلعم کی بعثت سے قبل بہ سال

کی مدت میں قسطنطنیہ کے تحت پرچار فرمازوا تمکن ہوئے جسٹن ثانی (۵۶۵ء-۵۷۸ء) پیرس
ثانی (۵۷۸ء-۵۸۲ء) ماریس (۵۸۲ء-۶۰۲ء) فوکس (۶۰۲ء-۶۱۰ء) ان کے بعد ہر
تخت نشین ہوا اور نبی صلی اللہ علیہ وسلم کی مدنی زندگی کے پورے زمانہ میں وہی حکمران
رہا۔ لہذا مناسب ہوگا کہ قسطنطنیہ کی دستوری تاریخ کا وہی حصہ یہاں پیش کیا جائے جو اس وقت
سے لبریز دور میں گزرا ہے۔

یہ امر حیرت انگیز ہے کہ وہ سب کچھ جو حقیقت رومن تھا، اسے خود اسی فرقہ نے
برباد کیا جو اپنے آپ کو رومن کہلانا پسند کرتا تھا۔ بجائے اس کے کہ سلطنت کا نظم و نسق جمہور
یا ان کی سینٹ کے ہاتھ میں رہتا وہ اب تمام تر ایک ممتاز طبقہ پر عمل ہو گیا جو بالکل فرمازوا
کی مرضی کا تابع اور جمہور سے کلیتہً الگ تھا۔ خود باشندے بھی چند طبقوں میں تقسیم ہو گئے تھے۔

۱۔ اہل زمین (Curule caste) جو مالکان اراضی تھے اور وہ کبھی سپاہی یا

تاجر نہیں بن سکتے تھے۔

۲۔ اہل حرفہ جو ایران کے ایسے ہی طبقہ کی طرح ان آزاد باشندوں مشتمل تھے جو زمین

کے مالک نہ تھے۔ اور جزیہ کی طرح کا ایک ٹیکس ان سے لیا جاتا تھا مختلف پیشہ ور گروہ ان
میں شامل تھے اور ہر گروہ کی رکنیت باپ سے بیٹے کو منتقل ہوتی تھی۔

۳۔ اہل بیف۔

مگر یہ تمام طبقات اس جا براہ تھیل پالیسی کے شکار ہو گئے تھے جو اس سلطنت کے لیے

آخر کار ایک بلائے عظیم ثابت ہوئی۔ ایک مصنف جس نے اس موضوع پر بحث کی ہے۔ لکھتا ہے کہ
کاشتکاروں کی حیثیت اس کے سوا کچھ نہ تھی کہ وہ شاہی دربار اور لشکر کو خورش و پورش
بہم پہنچانے کے آلات تھے۔ قیصرہ صرف جائز حاصل ہی پر قناعت نہ کرتے تھے بلکہ اکثر نذرانے

اور پیشکش بھی وصول کرتے رہتے تھے، جو ابتدا میں تو اختیاری تھے مگر بعد میں ان کو ایک مستقل ذریعہ آمدنی بنا لیا گیا تھا۔

بازرگانی طرز حکومت | جہاں تک حکومت کے واقعی نظم و نسق کا تعلق ہے، وہ گویا قیصر کا ایک خانگی معاملہ بن گیا تھا۔ اگرچہ ایک مدت تک سینٹ برائے نام باقی رہنے دی گئی تھی، اور اس کی زندگی کا قطعی خاتمہ جشنین کے عہد سے پہلے نہ ہوا تھا، لیکن جب وہ قائم تھی اس زمانہ میں بھی اس کا عدم وجود برابر دکھایا گیا تھا۔ آخر کار جشنین نے اپنی صحیح بربری اصلیت سے کام لے کر قدیم سیاسی نظام کا نام و نشان تک مٹا دیا اور حکومت کی تنظیم اس طور پر کی کہ دباؤ کی زیت کے لیے ہر چیز کو جرمانہ اور تاوان بنا یا جا سکتا تھا۔ جائے تعجب ہے کہ جو شخص قدیم رومی قانون کے مدون کی حیثیت سے اتنا مشہور ہے اس کا نامہ اعمال کس قدر سیاہ کاریوں سے لبریز ہے۔ یہ ایک تاریخی حقیقت ہے کہ قدیم یورپ کے ادوار میں سے کسی دور میں بھی جمہور پر اس قدر مصائب نازل نہیں ہوئے جتنے اس "مقتن" کے دور میں ہوئے ہیں۔ آزاد شہریوں کو پکڑ پکڑ کر فروخت کیا جاتا تھا۔ لوگ ٹیکوں سے بچنے کے لیے اپنے تانکستانوں کو جڑوں سے اکھاڑ پھینکتے اور عمارتیں مسمار کر دیتے تھے۔ ایسے واقعات آئے دن ہوتے رہتے کہ جس علاقہ کے محال وصول نہ ہو سکتے وہاں کے دولت مند باشندوں کی املاک ضبط کرنی جاتی تھیں۔ ان کو بالکل قلعہ کر کے چھوڑ دیا جاتا۔ جشنین عظیم نے صرف اسی پر اکتفا نہیں کیا۔ اس کے زمانہ میں سرکاری عہدے علانیہ فروخت کیے جاتے تھے۔ اور احکام جاری کیے گئے تھے کہ قیمت یا تو خود بادشاہ کو ادا کی جائے یا اس کی بیگم، ملکہ، بیوہ اور کو۔

مذہبی تعصب | مذہبی معاملات میں کوئی رواداری نہ تھی جب تک مسیحیت قبول نہ کی گئی تھی۔ مسیحوں پر ظلم کیا جاتا تھا، جب بادشاہ نے یہی مذہب اختیار کر لیا، تو علوم مدرسے اور دین بے پروا اور

ہر اس چیز کو بیخ و بن سے اکھاڑ پھینکنے میں کوئی کسر اٹھانہ رکھی گئی، جو بادشاہ کے مذہب سے انحراف کا ادنیٰ شائبہ بھی رکھتی ہو۔ ۵۲۹ء میں جینین نے علوم بلاغت اور فلسفہ کے مدارس کو قطعی طور پر بند کر دیا ان کے جتنے اوقات تھے سب ضبط کر لیے۔ اور فلاطون کی اکادمی، ارسطو کے بیت الطالب اور زینو کی درسگاہ کے دروازے ہمیشہ کے لیے بند کر دیے۔ یہودیوں کو ۳۷۵ء سے ۳۹۵ء میں

کے نام کے ساتھ "اعظم" کا لفظ استعمال کیا جاتا ہے اس سے پہلے ہی ان المپین کھیلوں Olympic games کو منو قون کر چکا تھا جو ہزار سال سے جاری تھے۔ اس کے زمانہ میں ایتھنز کو اس حد تک فکری غلامی میں مبتلا کر دیا گیا تھا کہ بحران خیالات کے جن کی نصف تاریخ عمال شاہی کے عطا کردہ اجازت نامہ میں کر دی جاتی تھی، کسی دوسرے خیال کی تعلیم دینا ممنوع تھا۔ مشرقی سلطنت میں مذہبی جبر و ظلم کا جو حال تھا اس کی مثال میں ہم ایک رومی امیر فوکس (Phocas) کا واقعہ پیش کر سکتے ہیں جس نے بحر بیسائی بنائے جانے سے بچنے کے لیے زہر کھا لیا۔ اس کے چند ہی سال بعد اسی نام کے دوسرے فوکس نے جو قیصر تھا تمام سلطنت کے یہودیوں کو بحر بیسائی بنالینے کا حکم دیا۔ اس کا جانشین اگرچہ اس کا ایسا دشمن نکلا کہ اس نے فوکس کو قتل کرنے سے پہلے اس کے ہاتھ پاؤں کٹوا ڈالے، مگر یہ دشمن کا دشمن بھی یہودیوں کے حق میں دوست ثابت نہ ہوا۔ اس نے ان کو بیت المقدس سے نکال باہر کیا اور حکم دیا کہ یہ لوگ اس مقدس شہر سے تین تین ہزار فیٹ تک کی حد میں قدم نہ رکھنے پائیں۔ سلطنت کی اخلاقی حالت اس قدر خراب ہو چکی تھی کہ قیصر ہرقل کی شادی خود اس کی اپنی بھتیجی سے ہوئی اور نکاح پڑھانے والے کوئی اور بزرگ نہیں، خود قسطنطنیہ کے اسقف اعظم تھے۔ یہ حال تھا ایران اور مشرقی روم کی سیاست کا چھٹی صدی عیسوی کے آخری زمانے

میں اور یس اس سے بہتر کچھ نہیں کر سکتا کہ مشرق اوسط کے ایک بڑے مورخ (Finley)

کی عبارت نقل کر دوں جو خود یونانی روایات کا بہت بڑا علمبردار تھا۔ وہ حالات کا خلاصہ اس طرح بیان کرتا ہے :-

”شاید تاریخ کا کوئی دور ایسا نہیں ہے جس میں سوسائٹی کا اخلاقی انحطاط اس قدر عالمگیر ہو، اور جس میں تمام وہ قومیں جن سے رومی اور یونانی واقف تھے قوت عمل اور نیکی سے اس درجہ عاری ہو گئی ہوں، جیسا کہ حبشین کی وفات سے محمد کے ظہور تک کا دور گزرا ہے۔“

تلافیِ مافات کا وقت آنا ضرور تھا۔ ایسے واقعات نے جنہیں کوئی انسانی فراست پہلے سے نہ دیکھ سکتی تھی جن کے خلاف کوئی انسانی حکمت نہ رد سکتی تھی، جن کی توجیہ میں ایک فلسفی بجز اس کے اور کچھ نہیں کر سکتا کہ ان کو تقدیرِ الہی اور قسمتِ ایزدی کی طرف منسوب کر دے جس کا نمایاں اثر پوری انسانی تاریخ میں نظر آتا ہے، آخر کار مشرق کے بہت سے علاقوں میں رومی اقتدار کا خاتمہ کر دیا۔

عربی ریاستیں اب ہم سرزمینِ عرب کی طرف آتے ہیں جو دینِ اسلام کا گہوارا بننے والی تھی یہم دیکھیں گے پیغمبرِ اسلام علیہ السلام کی پیدائش اور بعثت کے وقت اس سرزمین کی سیاسی حالت کیا تھی۔

عرب اپنے آپ کو تین بڑے حصوں میں تقسیم کرتے ہیں :-

۱۔ عرب البائدہ، یعنی شمال کی حامی آبادیاں۔

۲۔ عرب العاربه، یعنی وہ سامی النسل لوگ جو قحطان یا یقطان کی اولاد سے تھے

اور جنہوں نے بہت قدیم زمانہ میں عرب العاربه پر تسلط حاصل کیا تھا۔

۳۔ عرب المستعربہ یعنی ابراہیم علیہ السلام کی اولاد جو ابتداءً شمال سے آئی اور

عرب العاربه کے درمیان رہ بس گئی۔

عرب البائدہ کا وجود ایک مستقل جمعیت کی حیثیت سے بہت پہلے ہی فنا ہو چکا تھا، اور جزیرہ العرب باقی ماندہ دونوں گروہوں میں تقسیم ہو گیا تھا۔ قحطانیوں کا وطن جنوب میں یمن کا علاقہ تھا، اور ابراہیمی جیسا کہ اوپر بیان ہوا شمال سے آئے تھے۔ قحطانی جنوب سے شمال کی طرف چلے اور حجاز، یمامہ اور شرب میں پھیل گئے۔ پھر وہ شمال کی طرف اور آگے بڑھ کر شام تک پہنچے جہاں انہوں نے مسیحی دور کے آغاز میں دمشق کے قریب غسان کی ریاست قائم کی۔ زیادہ مدت نہ گذری تھی کہ یہ ریاست مشرقی سلطنت روما کے زیر اثر آگئی، اس کا بادشاہ عیسائی ہو گیا، اور خلیفہ ثانی حضرت عمر رضی اللہ عنہ کے زمانہ تک اس کا وجود برقرار رہا۔ قحطانیوں کی ایک اور شاخ شمال مشرق کی طرف گئی جہاں اس نے ۶۱۵ء کے قریب زمانے میں بابل قدیم سے متصل قرات کے کناروں پر چہرہ کی ریاست قائم کی۔ غسان کی طرح یہ ریاست بھی زیادہ مدت تک آزاد نہ رہ سکی اور اس پر ایران کی سیادت قائم ہو گئی۔ تاریخ میں ہم کو چہرہ کے ایک بادشاہ منذر کا یہ حال ملتا ہے کہ شاہنشاہ ایران نے اس کو تخت (اعظم) کا خطاب عطا کیا تھا۔ نبی صلی اللہ علیہ وسلم کی پیدائش سے چالیس سال قبل نعمان بن منذر نے ایرانی سیادت سے آزاد ہونے کی کوشش کی مگر کامیاب نہ ہو سکا۔ آخر کار اللہ میں خسرو پر ویز نے چہرہ کی ریاست کو سلطنت ایران میں عنم کر لیا۔

اس کا ظاہر ہے کہ چہرہ اور غسان کی یہ چھوٹی چھوٹی امارتیں اس قدر حقیر اور مغلوب تھیں کہ ملک عرب کے نظم و نسق کی تاریخ میں ان کا کوئی اثر نمایاں نہیں ہو سکتا تھا۔ مشرقی وسطیٰ عرب بھی کچھ بہتر حال میں نہ تھا، کیونکہ وہاں کے یعنی زمام دار بھی ایرانی سیادت کے تابع تھے۔ اگرچہ ایرانی تہذیب کے مرکز سے دور ہونے کی وجہ سے ان کو نسبتاً کچھ زیادہ استقلال میسر تھا۔ جنوب میں قحطانیوں کا وطن اصلی، اپنے ہمسایہ یعنی حبش کے نجاشی (Negus)

سے آزادی کی جنگ میں مبتلا تھا اس جھگڑے کی ابتدا اس مذہبی عداوت سے ہوئی جو ۵۲۹ء کے قریب زکا
 میں یمن کے یہودی فرمانروا یوسف ذو نو اس اور حبشی عیسائیوں کے درمیان پیدا ہو
 تھی۔ دونوں فریقوں کے درمیان قیمت کے پڑے اٹھتے اور چھکتے رہے حبشیوں نے
 رومی امداد سے یمن پر قبضہ کر لیا۔ ایران نے یمنی فرمانروا سیف بن ذی یزن جمہیری
 کی مدد کی اور اس نے حبشیوں کو نکال باہر کیا۔ سیف کے بعد اس کا بیٹا معدی کرب ایرانیوں کی
 مدد سے تخت نشین ہوا، اور یہ امر چسپی سے خالی نہیں کہ مختلف عربی علاقوں سے جو سفر اس کو مبارکباد
 دینے کے لیے گئے ان میں جمہوریہ مکہ کے سفیر عبدالمطلب بھی تھے۔ یہ سفیر اسلام کے دادا ہیں۔
 قبائلی نظام قبل اس کے کہ ہم عرب کے ان باقی ماندہ علاقوں کی سیاسی حالت بیان کریں
 جو عنقریب تمام دنیا کے نہیں تو کم از کم جزیرہ نماے عرب کے مرکز بننے والے تھے، مناسب ہوگا
 کہ عربی قبائل کی سیاسی زندگی کے چند خصائص پر نظر ڈال لی جائے۔ سامی قبائل میں عموماً ادا
 عربوں میں خصوصاً ایک غیر معلوم زمانے سے انفرادیت کا نہایت شدید جذبہ کارفرما رہا
 ہے۔ اُن کی نگاہ میں خاندان نہیں بلکہ فرد اور قبیلہ سب سے زیادہ اہم تھا۔ عربی معاشرت
 کی ساخت خونی رشتوں پر قائم تھی۔ قدیم پوتانیوں کی طرح ہر خاندان کا ایک الگ خدا تھا
 اور ہر عرب قبیلہ کے افراد ایک مشترک معبود کی عبادت کے رشتہ سے باہم مربوط ہوتے
 تھے ان کے ہاں احساس قومیت کے بجائے تمام تر اہمیت صرف نسب نامہ کی تھی۔ قبیلہ
 اپنا ایک خاندانی لقب، ایک مشترک مورث اعلیٰ رکھتا تھا جس سے تمام افراد خاندان
 مرد اور عورت اپنا سلسلہ نسب ملا تے تھے۔ یہ سوسائٹی ”آبا ئی“ Patriarchal
 کہی جاسکتی ہے، اس لیے کہ اس میں سلسلہ نسب صرف مرد سے چلتا ہے قبیلہ کا سردار شیخ
 کہلاتا تھا۔ مگر ہم کو یہ بھی ملحوظ خاطر رکھنا چاہیے کہ یہ شیخ دراصل کوئی موروثی عہدہ دا

نہ تھا بلکہ اپنے پیش رو کی وفات کے بعد اس کا انتخاب ہوتا تھا، البتہ مرور ایام کے ساتھ اس اعزاز میں بھی موروثیت کا رنگ آجایا کرتا تھا۔ وہ کسی حیثیت سے بھی رومی بزرگ خاندان (Paterfamilias) کے مشابہ نہ تھا۔ اور نہ اس کے

اختیارات وہ تھے جو رومی ابوالعالمہ (Patria potestas) کے تھے وہ

محض ایک ثالث یا خیر یا حکم تھا جس کا کام صلح کرانا ہوتا تھا۔ وہ منازعین کے درمیان صلح کی بات چیت کرتا اور جس کی زیادتی ہوتی اس پر اپنا اخلاقی اثر استعمال کرتا تھا اس میں شک نہیں کہ اس کا اثر بہت زیادہ تھا، مگر اقتدار اعلیٰ اس کو حاصل نہ تھا۔ ایک معین ضابطہ قانون نہ ہونے کی وجہ سے افراد کے ظن و تخمین کے لیے بہت گنجائش تھی قبائل کے درمیان جو کچھ بھی سیاسی تعلقات تھے ان کا تمام تر انحصار محض فریقین کے اخلاقی احساس پر تھا۔ اور چونکہ عربوں میں خودداری اور عزت نفس کا جذبہ بہت بڑھا ہوا تھا، اس لیے قبائل کے درمیان مناقشات کا ایک عظیم سلسلہ چلتا تھا۔ یونانیوں کی طرح عربوں کے ہاں بھی بڑے بڑے پہلے لگتے تھے جن میں اطراف و اکناف ملک سے لوگ اکٹھے ہوتے تھے۔ مثلاً دو قبائل جو اعمان، حضرموت اور صنعاء کے میلے۔ مگر وحدت کا احساس پیدا کرنے کے بجائے ان سے عربوں کے مختلف گروہوں میں مزید سیاسی اختلافات کی بنا پڑتی تھی۔

یہ امر معنی خیز ہے کہ اوپر جن ریاستوں کا ذکر کیا گیا ہے ان میں سے تو کوئی بھی خود مختار نہ تھی۔ کسی پر رومی اقتدار قائم تھا۔ کوئی ایران کے اثر میں تھی، اور کوئی حبش کے اثر میں مگر عرب کی فطری خود مختاری کی شان ان مختلف عربی قبائل میں نظر آتی ہے جو زیادہ تر مغربی عرب میں رہتے تھے۔ ان حالات کو نظر میں رکھنا ضروری ہے تاکہ ان سے اندازہ کیا جاسکے کہ ایسی سوسائٹی میں انفرادیت کو دبا کر ایک مستحکم ضابطہ آئین و قانون

قائم کرنا کس درجہ محنت طلب کام تھا۔

مکہ کا سیاسی نظام | اب ہم خاص طور پر مکہ کی حالت بیان کریں گے جو پیغمبر اسلام کا مولد، اور بعد میں دنیائے اسلام کا مرکز بننے والا تھا۔ مکہ تیسری صدی عیسوی تک یمن کے خاندان بنی جرہم کے قبضہ میں تھا۔ ان کے بعد ایک قحطانی خاندان بنی خزاعہ نے مکہ اور جنوبی حجاز پر اپنا تسلط قائم کر لیا۔ پھر قحی بن کلاب نے اس کو نکال باہر کیا۔ یہ قحی افہر کی تائو پشت میں تھا، اور افہر وہ شخص ہے جس کا لقب قریش تھا اور جس سے مشہور خاندان قریش کی بنا پڑی۔ قحی نے مکہ کا انتظام بڑے سائنٹفک انداز میں کیا۔ اس نے حکومت کو پانچ شعبوں میں تقسیم کیا تھا:-

۱۔ دارالندوہ، جس میں ندوہ یعنی سینٹ کا اجلاس ہوتا تھا جسکران خاندان کے افراد اور شہر لیول میں سے وہ لوگ اس مجلس شوریٰ میں شریک ہوتے تھے جن کی عمر چالیس سال سے زیادہ ہوتی۔

۲۔ ہوار، یعنی حکمران کی فوجی طاقت کا نشان جوڑائی کے موقع پر سالار فوج کو دیا جاتا تھا۔

۳۔ رفاذہ، غربا کی امداد کا ایک محصول جو زیادہ تر منیٰ کے سالانہ اجتماع کے موقع پر غریب حاجیوں کو کھانا کھلانے کے لیے وصول کیا جاتا تھا۔

۴۔ سقایہ، آبرسانی کا انتظام جو اہل عرب کے لیے خاص اہمیت رکھتا ہے۔

۵۔ حجاب، یعنی کعبہ کی کلید برداری، جو اس قدیم معبد کی حفاظت اور پوجا پاٹ کے انتظام پر مشتمل تھی۔

سنہ ۶۱۰ء کے قریب زمانہ میں جب قحی کا انتقال ہوا تو اس کی اولاد میں ان ہم

عہدوں کی تقسیم کے لیے کشمکش شروع ہوئی، اور پہم یہ عہدے ایک ہاتھ سے دوسرے ہاتھ میں منتقل ہوتے رہے، یہاں تک کہ ساتویں صدی عیسوی کے آغاز میں حکومت کے شعبوں کی ارسز نو تقسیم ہوئی اور ان کو کعب کی اولاد میں بانٹ دیا گیا جو قریش کی چوتھی پشت میں گذرا ہے۔ اس جدید تقسیم کا بیان بھی فائدے سے خالی نہیں ہے، کیونکہ ان عہدہ داروں میں سے بعض کے نام اسلامی تاریخ میں بھی بڑے حرفوں سے لکھے ہوئے ملتے ہیں:-

۱۔ بنی عدی میں سے عمر بن الخطاب کو سفارت کا عہدہ دیا گیا۔ دوسرے قبائل اور ریاستوں کے ساتھ معاملات میں قریش کی نیابت کرنا ان کا کام تھا۔
۲۔ بنی حصیص میں سے حارث بن قیس کو خزینہ یعنی فینانس اور پبلک ٹریژری کی نظارت دی گئی۔

بقیہ آٹھ عہدے کعب کے دوسرے بیٹے مزہ کی اولاد میں اس طرح تقسیم کیے گئے:-
۳۔ قبیلہ جو فوجی کیمپ کے نظم اور جنگ کے موقع پر لوگوں کو جمع کرنے سے متعلق تھا۔ یہ عہدہ خالد بن ولید کو دیا گیا۔

۴۔ دیت، یعنی خونبہا، جو ملنے اور مالی تاوان کا انتظام۔ یہ عبداللہ بن عثمان سے متعلق تھا جو بعد میں ابو بکر کے نام سے مشہور ہوئے۔

بقیہ تمام عہدے قضی کی اولاد کو دیے گئے جو مزہ کا پوتا تھا اور جس نے مکہ کو بنو خزاعہ سے آزادی دلوائی تھی۔ ان کی تفصیل یہ ہے:-

- ۵۔ اس کے پوتے اسد بن عبد الغزی کو ندوہ کا صدر بنا یا گیا۔
- ۶۔ عثمان بن طلحہ کو حجابت دی گئی۔ اس طرح وہ کلید بردار کعبہ ہو گئے۔
- ۷۔ عباس بن عبد المطلب سقاہ پر مقرر کیے گئے۔

۸۔ حارث بن عامر کے سپرد فادہ کی خدمت کی گئی۔ یہ بنی نوفل میں سے تھے۔

۹۔ نوار کی خدمت جو دراصل قریش کی سپہ سالاری تھی، ابوسفیان کو دی گئی جو

بنو امیہ میں سے تھا۔

۱۰۔ ازلام یا ایسار یعنی بتوں سے استخارہ کرنے کی خدمت صفوان کے سپرد کی گئی

جو بتوں میں سے تھا۔

یہ ایک مقرر قاعدہ تھا کہ ان دسوں سرداروں میں جو سب سے زیادہ معمر ہو

اس کو رئیس کہا جائے۔ مگر عبدالمطلب کی وفات کے بعد حقیقت کوئی شخص ایسا نہ تھا جو باقی
سب لوگوں پر فوقیت رکھتا ہو۔

محمد صلی اللہ علیہ وسلم جو عنقریب انسانی افکار میں انقلاب عظیم برپا کرنے والے تھے

عبداللہ بن عبدالمطلب کے ہاں ان کی زوجہ محترمہ آمنہ بنت وہب بن عبدمناف کے لطن
سے، اُس مشہور حملہ کے چند ہفتوں بعد پیدا ہوئے جو یمن کے عیسائی فرمانروا ابرہہ اللہ شرم نے

مکہ پر کیا تھا۔ آپ کے والد، والدہ اور دادا کی وفات نے بچپن ہی میں آپ کو ان ہمتیوں کے
مخروم کر دیا جو آپ کی دنیوی محافظ و مربی ہو سکتی تھیں۔ عبدالمطلب کی وفات کے بعد مکہ

کے سیاسی معاملات بہت خراب ہو گئے۔ بنی کعب کے مختلف خاندانوں کی باہمی رقابت کے
سبب سے سرداران قریش میں مسلسل جھگڑے برپا ہونے لگے۔ مکہ کے بازاروں میں آئے

دن سخت فتنہ و فساد کے مظاہرے ہوتے رہتے تھے، اور سردارِ یام کے ساتھ یہ سلسلہ بڑھتا

جا رہا تھا۔ سرداران قریش کے درمیان کسی طرح مفاہمت ہی ہونے میں نہ آتی تھی، یہاں

تک کہ آخر کار عبدالمطلب ہی کے پوتے محمد صلی اللہ علیہ وسلم نے سن رشد کو پہنچنے کے بعد ان کے

درمیان ایک ایسی مصالحت کرا دی جس سے لوگوں کی املاک اور جانیں محفوظ ہو گئیں، ہمت

حلف الفضول کے نام سے مشہور ہے، جو ۵۹۵ء میں ہوئی اور اس کے ذریعہ سے اہل مکہ کوئی لموں کے دست تظاول سے بچانے کے لیے ایک جہتاً قاکم کر لیا گیا۔ اس کے چند سال بعد ہم دوبارہ سنتے ہیں کہ محمد صلی اللہ علیہ وسلم نے بازنطینیوں کی ایک سازش کا خاتمہ کیا جس کا مقصد مکہ پر قبضہ کرنا تھا، اور جس کے لیے ایک عرب عثمان بن حویرث کو رشوت دی گئی تھی۔ آخری قابل ذکر واقعہ تعمیر کعبہ کا ہے جس سے اندازہ ہو سکتا ہے کہ آنحضرت صلی اللہ علیہ وسلم کی دوراندیشی اور فراست اور حسن تدبیر کا کیا حال تھا اور آپ نے کس طرح مکہ کی سوسائٹی کا شیرازہ بندھا رکھنے کی کامیاب کوشش کی اس موقع پر ایک فتنہ عظیم جو بھڑکنے کے لیے بالکل تیار تھا آپ ہی کی تدبیر سے فرو ہوا۔ یہ واقعات نزول قرآن سے پہلے کے ہیں، اور ان سے معلوم ہوتا ہے کہ نبوت سے پہلے آپ کی فراست، تدبیر، قوت فیصلہ اور پراثر شخصیت کس طرح نمایاں ہو چکی تھی۔ (باقی)

بچوں کے مفید کتابیں

ہمارے بچوں کے صحابہ اس کتاب میں صحابہ کرام کی زندگی کے سب سے عمدہ واقعات نہایت سلیس زبان اور دلنشین انداز بیان کے ساتھ جمع کئے گئے ہیں جن سے رسول اللہ صلی اللہ علیہ وسلم کے صحبت یافتہ بزرگوں کے اخلاق و دین داری میں معاشرت و نیک معاملات کا حال معلوم ہوتا ہے اور ان کے نقش قدم پر چلنے کا شوق پیدا ہوتا ہے قیمت: ۶ کلاں عطا و محصول ڈاک مسلمان نبی بیاں یہ کتاب ہمارے بچوں کے صحابہ کی طرح صحابہ نوجوانین کے حالات پر مشتمل ہے جس میں ان مقدس ہستیوں کی دین داری میں اخلاق اور خانگی زندگی میں ان کے نیک برتاؤ کے واقعات بیان کئے گئے ہیں مسلمان بچوں کے لئے یہ کتاب شمع ہدایت ہے اور بہت سادہ زبان میں لکھی گئی ہے قیمت: ۶ کلاں عطا و محصول ڈاک دفتر ترجمان القرآن سے طلب کیجئے۔